



Supported by
the Rights, Equality and
Citizenship Programme
of the European Union
(2014 - 2020)

Stqarrija għall-istampa

Seminar: Id-Diskrepanzi fil-Pagi u l-Pensjonijiet abbażi tal-Ġeneru

L-isterjotipi tas-sess, is-segregazzjoni tal-ġeneri fl-edukazzjoni u fis-suq tax-xogħol, in-nuqqas ta' nisa f'pożizzjonijiet ta' teħid ta' deċiżjonijiet, it-tqassim inugwali ta' xogħol ta' kura mhux imħallas bejn in-nisa u l-irġiel u d-diskriminazzjoni fil-pagi, kollha jsaħħu d-diskrepanza fil-pagi abbażi tal-ġeneru. Eventwalment, dan kollu jwassal ukoll għad-diskrepanza fil-pensjonijiet bejn pensjonanti nisa u irġiel u ingustizzji oħrajn fis-suq tax-xogħol. F'dan il-kuntest, l-NCPE organizzat seminar nhar it-18 ta' Novembru bħala parti mill-proġett kofinanzjat mill-U.E. *Prepare the Ground for Economic Independence*.

Fid-diskors tal-ftuħ, il-Ministru għall-Affarijiet Ewropej u l-Ugwaljanza, L-Onor. Edward Zammit Lewis sostna li l-indipendenza ekonomika ugwali hija meħtieġa mhux biss biex l-individwi jiżviluppaw il-poteznjal tagħhom iżda wkoll sabiex in-nisa u l-irġiel ikollhom kontroll aħjar fuq haġġithom u jagħmlu għażliet aktar għaqlin. Huwa saħaq li, ingenerali, in-nisa huma ferm inqas indipendenti ekonomikament mill-irġiel minkejja li l-partecipazzjoni tan-nisa fis-suq tax-xogħol żdiedet tul dawn l-aħħar sitt snin. Il-Ministru Zammit Lewis enfasizza li numru ta' miżuri twettqu biex in-nisa jsiru iktar indipendenti ekonomikament u jidhlu jew jibqgħu fis-suq tax-xogħol.

Il-Ministru Zammit Lewis tenna l-impenn tal-gvern li jassigura li l-prinċipju ta' 'paga ugwali għal xogħol ugwali' jithares biex tisskota l-ħidma kontra d-diskriminazzjoni bejn is-sessi fl-impjegi. Fl-aħħar nett, il-Ministru Zammit Lewis irrikonoxxa l-importanza li nindirizzaw id-diskrepanza fil-pagi abbażi tal-ġeneru mhux biss biex inaqqsu d-diskrepanza fil-pensjonijiet bejn pensjonanti nisa u irġiel iżda wkoll sabiex nassiguraw li jkollna tkabbir ekonomiku b'saħħtu u sabiex nagħmlu l-aħjar użu tal-ħiliet u l-kapaċitajiet ta' nies differenti għall-benefiċċju ta' kulhadd.



Supported by
the Rights, Equality and
Citizenship Programme
of the European Union
(2014 - 2020)

Il-Kummissarju tal-NCPE, is-Sa Renee Laiviera saħqet li f'Malta n-nisa jaqilgħu tnax fil-mija inqas mill-irġiel, diskrepanza fil-paga li, għalkemm hija inqas mill-medja Ewropea ta' 16%, qiegħda tizdied gradwalment hekk kif il-partecipazzjoni tan-nisa fis-suq tax-xogħol kulma jmur dejjem tikber. Għal dawn l-aħħar snin, l-NCPE kompliet taħdem sabiex tindirizza din l-isfida fid-diskrepanza fil-pagi bejn in-nisa u l-irġiel. Fost inizzjattivi oħrajn, l-NCPE organizzat konferenza, kampanji ta' għarfien u l- *Equality Mark*. Is-Sa Laiviera semmiet ukoll l-irwol tal-NCPE li tinvestiga lmenti ta' diskriminazzjoni fil-paga. Fil-fatt, fl-2015, l-NCPE ikkonkludiet investigazzjoni dwar persuna li ma ngħatatx paga ugwali għal xogħol ugwali abbażi tal-ġeneru, li wasslet għal żieda sostanzjali fis-salarju ta' min ressaq l-ilment.

Is-Sa Laiviera semmiet ukoll li f'Settembru tal-2018, l-NCPE nediet numru ta' inizzjattivi li jindirizzaw id-diskrepanzi tal-pagi u tal-pensjonijiet bejn in-nisa u l-irġiel permezz ta' proġett kofinanzjat mill-U.E *Prepare the Ground for Economic Independence* li mistenni jibqa' għaddej sa Awwissu 2020. L-għan tal-proġett huwa li jqajjem kuxjenza dwar id-diskrepanzi fil-pagi u fil-pensjonijiet bejn in-nisa u l-irġiel, jagħti informazzjoni liż-żgħażaġh kif għandhom jagħmlu għażliet għaqlija f'suġġetti ta' studju, jipprovdi iktar tagħrif dwar il-paga ugwali għan-nisa u l-irġiel lir-rappreżentanti tal-unjins, u jiżviluppa għodda dwar il-pagi ugwali għall-kuntest nazzjonali u għall-*Equality Mark*.

Is-Sa Joana Micallef, Promotur tal-Proġett mal-NCPE, ippreżentat il-kuntest tad-diskrepanzi fil-paga abbażi tal-ġeneru f'Malta. Hija spjegat kif is-segregazzjoni tal-ġeneri fl-edukazzjoni twassal għas-segregazzjoni fis-suq tax-xogħol.

Is-seminar kien jikkonsisti f'żewġ panels ta' diskussjonijiet immexxija mill-*Junior Manager, Production News and Current Affairs of PBS*, is-Sur Mario Xuereb. Waqt l-ewwel diskussjoni diversi akkademiċi u stakeholders oħrajn iddiskutew il-korrelazzjoni bejn l-għażliet edukattivi u d-differenza fil-pagi bejn in-nisa u l-irġiel u l-fatturi li l-istudenti jikkunsidraw meta jagħmlu l-għażliet tas-suġġetti tagħhom kif ukoll kif dawn l-għażliet jolqtu l-karrieri tagħhom.



Supported by
the Rights, Equality and
Citizenship Programme
of the European Union
(2014 - 2020)

Wara, is-Sa Joana Micallef tat preżentazzjoni dwar l-inugwaljanzi tal-generu li jwasslu għad-diskrepanzi fil-pagi u l-pensjonijiet bejn in-nisa u l-irġiel. Hija rrimarkat li n-nisa jinsabu f'riskju ta' faqar jew esklużjoni soċjali aktar mill-irġiel tul hajtthom, u dan ir-riskju jiżdied skont l-età. Fit-tieni panel ta' diskussjoni, rappreżentanti tat-trejd unjins, tal-assoċjazzjoni ta' min iħaddem, esperta akkademika, u l-Kummissarju tal-NCPE ddiskutew il-konsegwenzi tad-diskrepanzi fil-pagi u l-pensjonijiet bejn in-nisa u l-irġiel u kif dawn jistgħu jiġu indirizzati.

Dan is-seminar kien opportunità biex inkomplu nagħtu harsa lejn l-isfidi li għad iridu jiġu indirizzati rigward id-diskrepanzi fil-pagi u l-pensjonijiet bejn in-nisa u l-irġiel sabiex tissaħħa l-indipendenza ekonomika ugwali li hija neċessarja għall-ugwaljanza bejn is-sessi.

18 ta' Novembru 2019